



# basic education

Department:  
Basic Education  
**REPUBLIC OF SOUTH AFRICA**

## NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LEKUCALA (P1)

INDLOVULENKHULU/MASHI 2013

EMAMAKI: 70

SIKHATSI: 2 ema-awa

Leliphepha linemakhasi la-12.

**TICONDZISO KULABAHLOLWAKO**

1. Leliphepha lehlukaniswe tigaba LETINTSATFU:  
SIGABA A: Sivisiso (30)  
SIGABA B: Sifinyeto (10)  
SIGABA C: Luhlelo nelulwimi (30)
2. Phendvula yonkhe imibuto ngeSiswati.
3. Fundza tonkhe ticondziso ngekucopehela.
4. Cala lesa naleso sigaba ekhasini lelisha.
5. Shiya umugca emkhatsini wetimphendvulo takho.
6. Tinombolo tetimphendvulo atihambisane naleto letisephepheni lemibuto njengobe tinjalo.
7. Caphelisisa sipelingi/lupelomagama nendlela lewakha ngayo imisho.
8. Bhala ngebunono nangesandla lesifundzekako.
9. Siphakamiso sekulawulwa kwesikhatsi:  
SIGABA A: Lokungenani emaminitsi lange-45  
SIGABA B: Lokungenani emaminitsi lange-45  
SIGABA C: Lokungenani emaminitsi lange-30

**SIGABA A: SIVISISO****UMBUTO 1**

1.1 Fundza lethekesthi lelandzelako bese uphendvula imibuto letawulandzela.

**ITHEKSTHI A**

Ekuseni ngeMsombuluko wavuka LaDlamini waya edladleni atidvonsa nje, kubonakala nobe kubani kutsi uyatihulisa nje lomake.

Lapha ekhaya bakaSimelane banemntfwana munye wentfombatane, nguFikile libito lakhe. Watsi lapho atetfwele umntfwana wesibili LaDlamini, tinyanga titintsatfu, sonakala sisu ngenca yemshiza waFunwako. Sisu saphuma kanye nesibeletfo, kwacaca kutsi ngeke baphindze babe nalomunye umntfwana.

Utsite nakacedza kumshaya Simelane umfati wakhe, wakhipha tingubo takhe tekulala watijika ngaphandle kwelikamelo labo, wevakala atsi, 'Nato tingubo takho, hamba uyolala kumntfwanakho, angifuni kube loku ngenyanyiswa nguwe lapha.' Wamchilitela khashane wavala umnyango wakhiya.

Utihulisa nje LaDlamini uvuka ekamelweni laFikile. Wapheka wacedza, waphakela umyeni wakhe. Enhlityweni yakhe abefisa kutsi ngatsi Simelane angavuka adle abuyele emashingweni, yena waDlamini atewusala abona kutsi wenta njani.

Watsi uyavuka Simelane latsi libhabhalazi, 'Ngilapha.' Wavula lifasitelo wabona umkakhe aphishekile alungisa kudla.

'LaNkosi! NaboFikile! Bhekwase!'

'Simelane!'

'Ubindzeleni? Uyashinga kantsi!'

'Bengingeva Simelane, ngiyacolisa.'

'Awuva kantsi uhleli ngetindlebe yini? Ngiphe emanti lashisako ngitewugeza, phangisa.'

Wamtselela emanti umyeni wakhe, wamnika. Uhamba kabuhlungu ngobe ulimele nakashaywako itolo. Waletsa tonkhe timfanelo tekugeza watibeka embikwakhe, waphuma.

'Uhamba njani? Uyatigcabha yini?' Ahleke Simelane. Atibindzele nje LaDlamini. Wahamba wabuyela edladleni wayotsatsa kudla wakumikisa kuSimelane.

Wacedza kugeza Simelane wadla, watsi, 'tinyawo ngetfwale'.

'Ngisayosusa libhabhalazi ngalapha kaMavimbela, ngitawubuya ntsambama.' Ukhuluma nje indvuku seyisekhwapeni, sigcoko sisenhloko.

'Fikile!'

'Ma.'

'Ase uyongibitela LaMazibuko, lapha kaMasuku sisi.'

Waphuma ngematubane umntwana aya lapho atfunywe khona. Wasala NaboFikile agwacatela alonga konkhe lokungekwakhe. Wacedza wadvonsa liphepha nepeni. Wabhalela umyeni wakhe, Funwako, incwadzi lemfisha:

Simelane!

Sala kahle! Ngiyetsemba ngeke siphindze sihlale kanye nanini. Ngikufisela inhlalakahle!

Ngimi losasinengiso kuwe

Bhekwase.

Waligoca liphepha walibeka etafuleni. Wakhokha indandatho wayibeka ngetulu kwalelo pheshana.

'Nconco!! Kudliwani lapha ekhaya? Phakela make silambile!' kusho LaMazibuko asangena emnyango. Akhandze kutsi ushubile umoya lapha endlini. Ajakele kubuka umngani wakhe ebusweni. Tehla tiyalandzelana kuBhekwase.

'HHawu! Yekela kungihlolela Bhekwase, ukhala kufe bani?' Ambambe amhlalise phasi. 'Sekwente njani mntwana waDlamini? Ungangijabhisi ngikutsakasele kangaka. Udliwa yini Bheki?'

Manje-ke sewuyabibitseka, liduku lekufinya litse mbo emehlweni. Nakambukisisa LaMazibuko umngani wakhe, abone kutsi uvuvukile, kukhona nalapha umshiza udzabule khona inyama. Asole kutsi ushayiwe umuntu lo.

Atibambe Bhekwase, esule tinyembeti.

'Hu ...! Hlaleleni, ngikubitele kutekuvalalisa Mazibuko. Ngibonga wonkhe umusa wakho nelutsandvo lwakho. Ngemusa weNkhosi siyohamba sihlanguane nobe kukuphi nobe nini. Sengenele mngani wami ngaFunwako. Kungagcina kufe mine, ngingati kutsi ngifelani, eJozi bafela imali.'

'Hawu, kahle ngematje Bheki! Beka inhlitiyo phasi mngani, kwente njani?'

'Ungaze ubute Mazibuko? Nawe uyatibonela nje. Ungishaye Simelane acondze kungikhipha umphefumulo; futsi impela umuntu ulukhuni kabi. Niphose neva kutsi sengiphangalele.'

'Nibangani Bheki? Nami ngiyakubona kutsi uvuvukile.'

'Mntwana waMazibuko, akacali phela Simelane, utsi angadla lamabele amyabule lapha esiswini, amtfumele kimi. Onkhe lalatala bantfu mine ngiwekudliwa yintfonga. Ngisayokhokha umoya.'

'Lomntwana utamshiya nabani?'

'Nangimshiyelani? Ngabe angisakwati lengikwentako.'

'Loku nisuka lapha nicondzephi Bheki?'

'Siya kumake Mazibuko, eMshingishingini.'

'Utakulandza Simelane.'

'Utamtfola "funwako" njengelibito lakhe.'


[Umtsango, G Pato: likhasi 18]

Phendvula yonkhe imibuto ngekubhekisa tonkhe timphendvulo takho kuletheksthi lengenhla.

- 1.1.1 Endzaweni yelibito lelidvwetjelwe faka mcondvofana walo ***losetheksthini lengenhla***:  
*Onkhe lalatala bantfu mine ngiwekudliwa yintfonga.* (1)
- 1.1.2 Yini leyabangela Bhekwise atsi sewusinengiso kuFunwako? (1)
- 1.1.3 Abecondzeni Simelane ngekutsi Bhekwise uhamba atigcabha? (1)
- 1.1.4 Yini imbangela yekungelanywa kwaFikile? (1)
- 1.1.5 Uchaza kutsini lomusho: Watsi uyavuka Simelane latsi libhabhalazi, 'Ngilapha'? (1)
- 1.1.6 Khokha umusho losetheksthini lengenhla lofakazela kutsi Bhekwise abemati Nkulunkulu. (1)
- 1.1.7 Nguliphi litiko laHulumende waseNingizimu Afrika lelisita bafati labanalenkinga lefana neyaBhekwise? Khetha imphendvulo:  
A Litiko Letasekhaya.  
B Litiko Letenhlalakahle.  
C Litiko Letekutfutsa.  
D Litiko Letemidlalo. (1)
- 1.1.8 Abebangelwa yini Bhekwise kutsi angabi nesiciniseko sekutsi umyeni wakhe sewuvukile nobe cha? (1)
- 1.1.9 Ucabanga kutsi Bhekwise abembhalelelani incwadzi umyeni wakhe? (2)
- 1.1.10 Sifundzani ngemphilo yabomakhelwane kuletheksthi lengenhla? Chaza. (2)
- 1.1.11 Mkhankhaso muni lowentiwa yiNingizimu Afrika ngenyanga yaLweti, kunciphisa tento letifana naletentiwa nguFunwako kuBhekwise? (2)
- 1.1.12 Bhala saga lesihambelana nenkhulumo yaBhekwise letsi, ***'Siya ekhaya kumake.'*** (2)
- 1.1.13 Utsini umbono wakho ngalesincumo lesitsetfwe nguBhekwise emva kwekushaywa nguFunwako? Chaza. (2)
- 1.1.14 Lenkhulumo letsi, 'Kwendza kutilahla,' ihambelana kanganani nemphilo yaBhekwise lapha kaSimelane? (2)

1.2 Fundza lesibonwa lesingentasi bese uphendvula imibuto letawulandzela.

### ITHEKSTHI B



[<http://www.inherittheearth.net>]

- 1.2.1 Lendlu yalomndeni yakhiwe ngani? (1)
- 1.2.2 Ngaphandle kwekushaywa ngendvuku nguyiphi lenye indlela laviswa ngayo buhlungu lomake kulesibonwa lesingenhla? (1)
- 1.2.3 Utawuphumelela ngayiphi indlela kulamulela unina lomntfwana lobambe uyise ngemlente? (1)
- 1.2.4 Usiphakamiselani lesandla lomake kulesibonwa lesingenhla? Bhala kunye kuphela. (1)
- 1.2.5 Ucabanga kutsi lomntfwana logoniwe, lakhe lichaza angalibamba ngayiphi indlela kulomshikashika wemphi yebatali bakhe? (2)
- 1.2.6 Loluphawu lwesiphambano lusho kutsini kulesibonwa lesingenhla? (2)
- 1.2.7 Lesibonwa lesingenhla LESINGUTHEKSTHI B sinabuphi budlelwane nalenzaba LENGUTHEKSTHI A? (2)

**SAMBA SIGABA A: 30**

**SIGABA B: SIFINYETO****UMBUTO 2**

Fundza lethekesthi lelandzelako bese uyayifinyeta ngewakho emagama langabi ngetulu kwala-70 **uvete emaphuzu lasikhombisa etindlela tekonga imali nakutsengwa kudla.**

**TICONDZISO**

1. Finyeta ngewakho emagama ukhokhe emaphuzu lamcoka lasikhombisa.
2. Sifinyeto sakho asibe ngendlela yetindzima (emapharagrafu) NOBE indlela yemaphuzu lasikhombisa
3. Emaphuzu akho akabe imisho legcwele
4. Nangabe sifinyeto sakho singendlela yemaphuzu, nika emaphuzu akho tinombolo (1–7), kodwa nangabe singetindzima, dwebela lamaphuzu lasikhombisa.
5. Khombisa linani lemagama lowasebentisile ekugcineni kwesifinyeto sakho.

**TINDLELA TEKONGA IMALI NAKUTSENGWA KUDLA**

Imali loyicitsa ngekukhokhela tikweleti tetindlu netimoti ayifani neyekutsenga kudla ngobe ayikemiswa tinyanga tonkhe. Kudla kona kutsengwa njalo nakunesidzingo, kungabalukhuni kutsi kungemiswa linani lelitawukhokhwa njalo ngenyanga. Loko kuya ngekutsi yini ledzingekako endlini. Nati tecwayiso longatisebentisa ekongeni imali nangabe utsenga kudla.

Ningahlangana nakhe emacembu lapho nitawuhlanganisa khona imali yenu ibe dzamane kute yenele loko lenifuna kukutsenga, kunekutsi ubukane nesamba saloko lokutsengwako uwedwana.

Kungena esitolo ungati kutsi uyewutsengani ngiko lokubanga kutsi imali icitselwe lite. Kugwema loko tilungiselele ngekubhala luhlu lwaloko lekumele kuyewutsengwa. Luhlu lwakho lucatsanise nemali lehlelelwe kuyewusetjentiswa, ubone kutsi yenele nobe ayikeneli, kute ukhokhe letinye tetintfo letingakabaluleki nangabe tikhona.

Tetayete kusebentisa imali kunekusebentisa emakhadi etikweleti ngobe intalo yasebhange itakudlela imali leshisiwe.

Kutsenga ngemancozuncozu ngiko lokudla imali ngobe utawube uloku ubuyela esitolo kanyenti sekuphelile loko lokutsenge kancane kancane. Kubalekela loko kuhle utsenge tintfo ngebunyenti ulinganise sikhatsi sekutfole kwakho imali yekuphindze utsenge lokunye kudla.

Ngembikwekutsi uyotsenga esitolo tsite, cala ucatsanise intsengo yaloko lofuna kuyokutsenga kute ukhetse sitolo lesinentsengo lephasi ngobe sitakongela imali. Ungayi ngeludvumo lweligama lesitolo ngobe loko kutawumba ekhukhwini lakho.

Labanye bayatsandza kuba neludvumo lwekutsi bona batsenga tintfo letidulile. Emva kwaloko bese bamunya sitfupha nelikati selilala etiko.

Kubukisa ngekutsi wena unemali kuyintfo lengumtselela lomubi esikhwameni sakho. Kudla kwasemsebentini kuhle kutsi utiphekele kona kuloku losevele kukhona lapha ekhaya kunekutsi uphindze ukhokhe imali utsenge lokunye emakhefi. Khumbula kutsi kudla lokunemphilo kubita kancane kunaloko lokungenamsoco.

Emva kwekutsenga kudla kwakho caphela kutsi tonkhe tilipi takho uyatigcina kute utewubona lapho udlaphalate khona imali ngetintfo letingakabaluleki, wentele kutsi ngalokutako ulungise emaphutsa kute wonge imali. Kuloko lobona kutsi usebentise imali lenyenti khona cikelela kutsi uyanciphisa ngalokutako.

Tihlakaniphi nebantfu labangafuni kuhlaphata imali ngalokungakadzingeki ngulabo labatawulandzela letecwayiso letingenhla naletinye labatawutetsamela emmangweni labahlala kuwo.

[Sihunyushwa lesitstefwe ku*Sunday Times*: 20 May 2012]

**SAMBA SIGABA B: 10**



**SIGABA C: LUHLELO NELULWIMI****UMBUTO 3**

Fundza lethekesthi lelandzelako bese uphendvula imibuto letawulandzela.

7. Inyandzaleyo bo! Bantfu sebulala inyoka. Labanye sebacumbeke phasi! Kakhulu bomake ngobe abakacini.

2. Sonkhe sifuna indzawo yekufundza. Kuphume ngisho nalesinelidvolo.

6. Lalani ngelinceba bekunene kugcwele lapha. Kufuneka lizinga le-7 kuphela kamatekuletjeni.

3. Vulani lamasango nine tilima ndzini.

4. Hhawu sitifiketi sami bo! Sesihlangene nabosidlani.

5. Nikhetsa tindluba nishiya emancobo. Nami nginelilungelo lekufundza!!

**1. WOTANI E-"THE RIDGE". INYUVESI LENEMFUNDVO LESEMBILI KUNAWO ONKHE EMANYUVESI ENINGIZIMU AFRIKA. ITFOLAKALA KHONA KUPHELA!!!  
KUYABHALISWA NINE BAKALAZIDZE!  
MASWATI LAMAHLE!!!!**

[<http://www.kingfeatures.com>]

- 3.1 Enkhulumeni 4, khokha umusho locuketse ligama lelisha eSiswatini lelihambisana nesikhatsi salomuhla bese uyalidvwebela. (1)
- 3.2 Isho kutsini lenkhulumo: **'Kuphume ngisho nalesinelidvolo'**? (1)
- 3.3 Khetsa **MUNYE** umusho locuketse sisho uwubhale phasi bese uyasidvwebela. (1)
- 3.4 Ucuketse luphi luvelomagama lomusho lolandzelako: **'Vulani lamasango nine tilima ndzini'**? (1)
- 3.5 Ucabanga kutsi lona lokhuluma enkhulumeni namba 6 ubambe siphi sikhundla lapha enyuvesi? (1)

- 3.6 Bhala umlayeto locuketfwe ngulesikhangisi ngemagama lamatsafu kuphela lowakhetse kulesikhangisi bese uyasho kutsi uwakhetseleni lamagama. (1)
- 3.7 Phawula ngalengkulumo lelandzelako: **'Kakhulu bomake ngobe abakacini'**. (2)
- 3.8 Lesiga senkhulumo lesitsi, **'Inyandzaleyo'**, sisetjentiswa nakwente njani? Shano kutsi kulesikhangisi ngabe sisetjentiswe kahle yini. (2)
- [10]

#### UMBUTO 4

Fundza lekhathuni lelandzelako bese uphendvula imibuto letawulandzela.

Lapha kusendlini yekubona Dokotela Msibi. Tigulane takhe timlindzele ngalabovu emehlo. Netinhlungu titinika emandla emitimbeni yato.

1. Lucolo Bekunene! Ayibe yincane! Dokotela ushiywe sikhatsi. Yongani sikhatsi nicala ngekubhalisa nonkhe.

2. Ngafa licolo Nesi. Ngisite ngemaphilisi bo! Ngitakupha imbashana.

3. Angifuni kutidvonsela emanti ngemsele mine dzadze. Ngitakunika sihlalochiyama ukhokhe umoya.

4. Wo! Kulele kunye kube kubili ngabe kuyavusana.

5. Ngingasindza kulesifo, ngitawube ngingenhlahlala. Kuncono kwetsemba litje.

6. Mine sengicabanga nekyewuphengula ngive kutsi nginani.

7. Dokotela utsi sibodla titsetelo kakhulu.

8. Mine ngitele umjovo kuphela.

9. Mine batsi ngiyekela kuba lizizi.

[<http://www.kingfeatures.com>]

- 4.1 Bhala umusho lokulesibonwa locuketse ligama lendzabuko bese uyalidvwebela. (1)
- 4.2 Phindza ubhale lomusho losenkhumeleni 9, endzaweni yeligama lelidvvetjelwe ufake libintana lelimelwe nguleligama. (1)
- 4.3 Kulesibonwa lesingenhla khokha umusho locuketse sinongo sesihabiso. (1)
- 4.4 Phindza ubhale lomusho wekugcina losenkhumeleni 1, endzaweni yeligama lelidvvetjelwe ufake mcondvophika walo. (1)
- 4.5 Kulemisho lelandzelako khetsa lobona kutsi usaga uwubhale phasi:
- A Angifuni kutidvonsela emanti ngemsele.  
B Ayibe yincane Bekunene!  
C Kulele kunye kube kubili ngabe kuyavusana.  
D Kuncono kwetsemba litje. (1)
- 4.6 Lamabhuku labawaphetse abaluleke ngani kulesimo sekubambebeleka kwadokotela? (1)
- 4.7 Tsatsa lamagama lamabili wakhe ngawo imisho lekhombisa kutsi uyayati inshokutsi yawo:  
*Licolo/Lucolo.* (2)
- 4.8 Akha umusho ngeligama lelingumfutiselo walelo lelidvvetjelwe enkhumeleni 7. (2)

**[10]****UMBUTO 5**

Fundza lethekesthi lelandzelako lenemaphutsa elulwimi bese uphendvula imibuto letawulandzela.

Maye! Kuhamba kutala induna Mntfwanebantfu! Lelijaha lakaZwane lihamba litibuka nje kantsi lilisela? Abengihlekisa nje kantsi utsi, 'Lala lulata sikwengule'. Batali balo balitsengela konkhe lelikufunako nje kantsi batsengela sidlani lucobo lwakhe. Umtfolo ahambisa kwemfundisi, Vusi, kantsi ufuna kuba.

'YeVusi, lingena nini licala lakho?' Kubuta umngani wakhe lomkhulu, Sibusiso.

'Ingcondvo yakho ayitsatsi kahle wena Sibusiso. Ngubani lonelicala?'

Ahleke abheke etulu Sibusiso nakeva umngani wakhe aphika licala ngobe phela vele lingumphikwa.

Unina ukhala letimatfonsi njalo nasekufika emaphoyisa atewumfuna. Kuvele kulume esiswini ngemntfwanakhe lekukuphela kwakhe. Phela livalo yintfo lemhluphako unina. Uyise sewufutselwa tandla ngekumbhacabula ngemvubu imihla nemalanga.

'Hhawu! Wena licala lakho litawugwetjwa yindlovukati yaMswati ngebumatima balo.' Abindze nje Vusi njengobe angumuntfu lonemahloni, uhamba abuke phasi njalo. Kulendlukati yakabo ungena, adle, ageze, aphume aye ekugangeni. Akabonakali kalula. Nebangani bakhe ubatfolo bamtingela njengenyamatane nasekuyiwa ekugangeni.

UMfundisi Dlangamandla sewehlulekile nangenshumayelo yakhe lelwa nebugebengu. Ukhuluma naVusi aze aphukuhle emagwebu, kufane nekutsela emanti emhlane welidada nje.

[Icanjiwe]

- 5.1 Phindza ubhale lomusho, endzaweni yeligama lelidvvetjelwe ubhale sifinyeto salo.  
UMfundisi Dlangamandla sewehlulekile nangenshumayelo yakhe. (1)
- 5.2 Phindza ubhale lomusho lolandzelako kodvwa ligama lelidvvetjelwe ubhale sinciphiso salo:  
'Ingcondvo yakho ayitsatsi kahle wena Sibusiso.' (1)
- 5.3 Kuletheksthi lengenhla khokha umusho locuketse indlela leyamile uwubhale phasi. (1)
- 5.4 Kulemisho lelandzelako khetsa umusho locuketse sandziso sesimo uwubhale phasi.  
A Vusi akabonakali kalula endlini yakabo.  
B Uhamba abuke phasi njalo.  
C Kubuta umngani wakhe lomkhulu, Sibusiso.  
D Batali balo balitsengela konkhe lelikufunako. (1)
- 5.5 Shano umcondvo loletfwa ngulesijobelelo lesidvvetjelwe kulomusho lolandzelako:  
Umtfolo ahambisa kwemfundisi. (1)
- 5.6 Phindza ubhale lomusho lolandzelako ulungise emaphutsa elulwimi.  
Phela livalo yintfo lemhluphako. (1)
- 5.7 Kunemusho loneligama lelipeleke kabi endzimeni yekucala, wubhale phasi ulungise leligama. (1)
- 5.8 Bhala lomusho lolandzelako ube yinkhulumombiko. (Cala ngekutsi: Sibusiso ubuta Vusi ...)  
'YeVusi, lingena nini licala lakho?' (1)
- 5.9 Tsatsa linye ligama **lelisibaluli**, endzimeni yekucala kuletheksthi lengenhla, wakhe ngalo umusho **losesikhatsini lesitako**. (2)

[10]

**SAMBA SIGABA C: 30**  
**SAMBA SAKO KONKHE: 70**